



ആകാശവാണി, തിരുവനന്തപുരം
പ്രാദേശിക വാർത്തകൾ

DATE : 07.10.2023

TIME : 12.30 PM

പ്രധാന വാർത്തകൾ

1. ഏഷ്യൻ ഗെയിംസിൽ ചരിത്രം കുറിച്ച് ഇന്ത്യ ; മെഡൽ നേട്ടത്തിൽ സെഞ്ചുറി തികഞ്ഞു ; കായിക താരങ്ങളെ അഭിനന്ദിച്ച് രാഷ്ട്രപതിയും പ്രധാനമന്ത്രിയും.
2. സംസ്ഥാനത്തെ ആരോഗ്യവകുപ്പിന്റെ പ്രവർത്തനം മികച്ച നിലയിലാണെന്ന് മുഖ്യമന്ത്രി പിണറായി വിജയൻ.
3. ആഗോളതലത്തിലെ പ്രതികൂല സാഹചര്യങ്ങളിലും ഇന്ത്യ വളർച്ച കൈവരിക്കുകയാണെന്ന് കേന്ദ്ര സഹമന്ത്രി വി.മുരളീധരൻ.
4. പാലക്കാട് ജില്ലയിൽ ഒന്നാം വിള നെല്ല് സംഭരണത്തിന് തുടക്കമായി.
5. കോട്ടയം താഴത്തങ്ങാടി ചാമ്പ്യൻസ് ട്രോഫി വള്ളംകളി മത്സരം ഇന്ന് മന്ത്രി വി.എൻ വാസവൻ ഉദ്ഘാടനം ചെയ്യും.
6. ഐ എസ് എൽ ഫുട്ബോളിൽ ഇന്ന് ഗോവ - ഒഡീഷയെയും , ചെന്നൈയിൻ എഫ്.സി - മോഹൻ ബഗാനെയും നേരിടും.

ഹെഡ് ലൈൻ 1(a)

ഏഷ്യൻ ഗെയിംസ് (1)

ഏഷ്യൻ ഗെയിംസിൽ ചരിത്രമെഴുതി ഇന്ത്യ. ഗെയിംസ് നാളെ അവസാനിക്കാനിരിക്കെ ഇന്ത്യയുടെ മെഡൽ നേട്ടം നൂറായി. ഇതാദ്യമായാണ് ഏഷ്യൻ ഗെയിംസിൽ ഇന്ത്യ 100 മെഡൽ നേടുന്നത്. ഇന്ന് വനിതാ കബഡി ടീമിന്റെ സ്വർണ്ണ നേട്ടത്തോടെയാണ് ഇന്ത്യ ഈ ചരിത്ര നേട്ടം കൈവരിച്ചത്. ചൈനീസ് തായ്‌വെയെ ഫൈനലിൽ 26-25 എന്ന സ്കോറിനാണ് ഇന്ത്യൻ വനിതകൾ തോൽപ്പിച്ചത്. ഇന്ന് അമ്പെയ്ലിൽ ഇന്ത്യയ്ക്ക് ലഭിച്ചത് നാല് മെഡലുകളാണ്. വനിതകളുടെ കോമ്പൗണ്ട് വിഭാഗത്തിൽ ജ്യോതി സുരേഷ് സ്വർണമണിഞ്ഞപ്പോൾ അതിഥി ഗോപീചന്ദ് വെങ്കലം സ്വന്തമാക്കി. പുരുഷ കോമ്പൗണ്ട് വിഭാഗത്തിൽ ഓജസ് സ്വർണവും അഭിഷേക് വെള്ളിയും കരസ്ഥമാക്കി.

ഹെഡ് ലൈൻ 1 (b)

പ്രധാനമന്ത്രി, രാഷ്ട്രപതി - അനുമോദനം

ഏഷ്യൻ ഗെയിംസിൽ 100 മെഡലുകൾ നേടിയ ഇന്ത്യൻ സംഘത്തെ രാഷ്ട്രപതി ദ്രൗപദി മുർമുവും പ്രധാനമന്ത്രി നരേന്ദ്ര മോദിയും അഭിനന്ദിച്ചു. ഈ നേട്ടം കൈവരിക്കുന്നതിൽ കായിക താരങ്ങൾ അപാരമായ അർപ്പണബോധവും കഴിവുകളും പ്രകടിപ്പിച്ചുവെന്ന് രാഷ്ട്രപതി സമൂഹ മാധ്യമത്തിൽ കുറിച്ചു. ഈ വിജയം അത്പറ്റുകളുടെ അജയ്യമായ മനോഭാവത്തിന്റെ തെളിവാണെന്നും ഇതിൽ രാജ്യം അഭിമാനിക്കുന്നുവെന്നും

പ്രധാനമന്ത്രി സമൂഹമാധ്യമത്തിൽ കുറിച്ചു. ഇന്നത്തെ മെഡൽ ജേതാക്കളായ വനിതാ കബഡി താരങ്ങളെയും, അമ്പെയ്ത്ത് താരങ്ങളെയും ശ്രീ നരേന്ദ്രമോദി പ്രത്യേകം അഭിനന്ദിച്ചു.

ഏഷ്യൻ ഗെയിംസ് -ക്രിക്കറ്റ്

ഏഷ്യൻ ഗെയിംസ് ക്രിക്കറ്റിൽ ഇന്ത്യ - അഫ്ഗാനിസ്താൻ ഫൈനൽ പോരാട്ടം പുരോഗമിക്കുന്നു. ടോസ് നഷ്ടപ്പെട്ട് ബാറ്റിംഗിനിറങ്ങിയ അഫ്ഗാനിസ്താൻ ഒടുവിൽ റിപ്പോർട്ട് കിട്ടുമ്പോൾ 8.4 ഓവറിൽ 3 വിക്കറ്റ് നഷ്ടത്തിൽ 46 റൺസ് എടുത്തിട്ടുണ്ട്. ഇന്ത്യയും ഇറാനും തമ്മിലുള്ള പുരുഷ കബഡി ടീം ഫൈനൽ മത്സരവും നിലവിൽ ആരംഭിച്ചിട്ടുണ്ട്. ബാഡ്മിന്റൺ ഡബിൾസ് ഫൈനലിൽ സാത്വിക് സായ് രാജ് രങ്കിറെഡ്ഡി-ചിരാഗ് ഷെട്ടി സഖ്യവും ഇന്നിറങ്ങും. ഹോക്കിയിൽ വെങ്കല മെഡൽ പോരാട്ടത്തിൽ ഇന്ത്യൻ വനിതാ ടീം ജപ്പാനെ നേരിടും.

ജി എസ് ടി

52-ാമത്ത് ജി.എസ്.ടി കൗൺസിൽ യോഗം ന്യൂഡൽഹിയിൽ പുരോഗമിക്കുന്നു. കേന്ദ്ര ധനമന്ത്രി നിർമ്മല സീതാരാമനാണ് യോഗത്തിൽ അധ്യക്ഷത വഹിക്കുന്നത്. കേന്ദ്ര ധനകാര്യ സഹമന്ത്രി പങ്കജ് ചൗധരിയും സംസ്ഥാനങ്ങളിലെയും കേന്ദ്ര ഭരണ പ്രദേശങ്ങളിലെയും ധനമന്ത്രിമാരും കേന്ദ്രത്തിലെയും സംസ്ഥാനങ്ങളിലെയും മുതിർന്ന ഉദ്യോഗസ്ഥരും യോഗത്തിൽ പങ്കെടുക്കുന്നുണ്ട്.

2000 രൂപ

ബാങ്കുകളിൽ നിന്ന് 2000 രൂപാ നോട്ട് മാറ്റിയെടുക്കാനുള്ള സമയപരിധി ഇന്ന് അവസാനിക്കും. അക്കൗണ്ടില്ലാത്ത ബാങ്കുകളിൽ ഉൾപ്പെടെ ഒരേ സമയം പരമാവധി പത്ത് നോട്ടുകൾ മാറ്റാം. തികളാഴ്ച മുതൽ തിരുവനന്തപുരമടക്കം റിസർവ്വ് ബാങ്കിന്റെ 19 ഇഷ്യൂ ഓഫീസുകളിലൂടെ മാത്രമെ നോട്ട് മാറ്റിയെടുക്കാനാകൂ.

ഹെഡ് ലൈൻ 2

മുഖ്യമന്ത്രി

ആരോഗ്യമന്ത്രിയുടെ ഓഫീസിനെതിരെ നടന്നത് ഗുഢാലോചനയെന്ന് മുഖ്യമന്ത്രി പിണറായി വിജയൻ. കണ്ണൂരിൽ നടന്ന കുടുംബസംഗമത്തിൽ സംസാരിക്കുകയായിരുന്നു അദ്ദേഹം. മികച്ച രീതിയിൽ പ്രവർത്തിക്കുന്ന വകുപ്പാണ് ആരോഗ്യമെന്നും ഇത്തരം വാർത്തകൾക്ക് അധികകാലം ആയുസ്സുണ്ടാകില്ലെന്നും ശ്രീ. പിണറായി വിജയൻ യോഗത്തിൽ വ്യക്തമാക്കി.

ഹെഡ് ലൈൻ 3

വി.മുരളീധരൻ

പരസ്പര വിശ്വാസം കുറഞ്ഞു വരുന്നലോക സാഹചര്യത്തിലും ഇന്ത്യ വളർച്ച കൈവരിക്കുന്നു എന്നത് അഭിമാനാർഹമെന്ന് കേന്ദ്ര സഹ മന്ത്രി വി മുരളീധരൻ. തിരുവനന്തപുരത്ത് പാറശാല ഭാരതീയ വിദ്യാപീഠത്തിൽ നടക്കുന്ന ബി ജെ പി പഠന ശിബിരത്തിൽ സംസാരിക്കുകയായിരുന്നു അദ്ദേഹം. കോവിഡ് വ്യാപനം , റഷ്യ -ഉക്രൈൻ യുദ്ധം എന്നിങ്ങനെ വിവിധ

പ്രതിസന്ധികളിലൂടെയാണ് കഴിഞ്ഞകാലങ്ങളിൽ ലോകം കടന്നു പോയത്. ഇതിന്റെ പ്രത്യാഘാതങ്ങൾ ഇന്ത്യയിലും ഉണ്ടായെങ്കിലും വളർച്ചയിൽ ഇന്ത്യ പുറകോട്ടു പോയില്ലെന്നും ശ്രീ വി മുരളീധരൻ വ്യക്തമാക്കി.

ഹെഡ് ലൈൻ 4

നെല്ല് സംഭരണം(ഇൻട്രോ)

പാലക്കാട് ജില്ലയിൽ ഒന്നാം വിള നെല്ല് സംഭരണം തുടങ്ങി. നെല്ല് സംഭരിച്ച ഉടൻ കർഷകർക്ക് കൈപ്പറ്റ് രസീത് നൽകുന്ന പദ്ധതിക്കും ജില്ലയിൽ തുടക്കമായി. കൂടുതൽ വിവരങ്ങളുമായി ആകാശവാണി പാലക്കാട് ജില്ലാ പ്രതിനിധി ഫൈസൽ അലിമുത്തത്..... (വോയ്സ്)

മോട്ടോർസൈക്കിൾ റാലി

പൗരന്മാർക്ക് ഇടയിൽ ദേശീയ ഉദ്ഗ്രഥനവും ഐക്യവും പ്രോത്സാഹിപ്പിക്കുന്നതിനായി CRPF -ന്റെ നേതൃത്വത്തിൽ ആരംഭിച്ച വനിതാ ഉദ്യോഗസ്ഥരുടെ മോട്ടോർ സൈക്കിൾ റാലി തുടരുന്നു. ഇന്ന് രാവിലെ പള്ളിപ്പുറത്ത് നിന്ന് മധുരയിലേക്ക് ആരംഭിച്ച യാത്ര അർജുന അവാർഡ് ജേതാവ് ഓമന കുമാരി പ്ലാഗ് ഓഫ് ചെയ്തു.

നല്ല വാർത്ത

ആകാശവാണി തിരുവനന്തപുരം വാർത്താ വിഭാഗം ഒരു വ്യത്യസ്ത പരിപാടിയുമായി ശ്രോതാക്കളിലേക്ക് : "നല്ല വാർത്ത". മനസ്സിന് സന്തോഷം നൽകുന്ന,

ശുഭപ്രതീക്ഷകൾ ഉണർത്തുന്ന കൊച്ചു വിശേഷങ്ങളുമായി നല്ല വാർത്ത എല്ലാ ശനിയാഴ്ചയും വൈകുന്നേരം 6.40 ന്.

പ്രതിപക്ഷ നേതാവ്

യു.ഡി.എഫ് സർക്കാർ കാലത്തെ ദീർഘകാല വൈദ്യുതി കരാർ റദ്ദാക്കിയതിന് പിന്നിലെ അഴിമതി അന്വേഷിക്കണമെന്ന് പ്രതിപക്ഷ നേതാവ് വി ഡി സതീശൻ. കരാർ റദ്ദാക്കി അഞ്ച് മാസത്തിനു ശേഷം അത് പുനഃസ്ഥാപിക്കാൻ മന്ത്രിസഭ തീരുമാനിച്ചത് ജനങ്ങളെ തെറ്റിധരിപ്പിക്കലാണ്. കരാർ റദ്ദാക്കിയതിലും അതിനുശേഷം നടന്ന ഇടപാടുകളിലും സർക്കാരിനുള്ള പങ്ക് അന്വേഷിക്കണമെന്നും അദ്ദേഹം വാർത്താ കുറിപ്പിൽ പറഞ്ഞു. കരാർ റദ്ദാക്കിയതിനെ തുടർന്ന് കെ.എസ്.ഇ.ബിക്ക് ഉണ്ടായ ബാധ്യത സർചാർജായി ജനങ്ങളിൽ അടിച്ചേൽപ്പിക്കാനുള്ള നീക്കമാണ് നടക്കുന്നതെന്നും പ്രതിപക്ഷ നേതാവ് ആരോപിച്ചു

മൻ കി ബാത്ത് - ക്വിസ്

പ്രധാനമന്ത്രി നരേന്ദ്ര മോദിയുടെ പ്രതിമാസ റേഡിയോ പരിപാടി മൻ കി ബാത്ത് 100 പതിപ്പ് പൂർത്തിയായതിന്റെ ഭാഗമായി നെഹ്റു യുവ കേന്ദ്ര സംഘടിപ്പിച്ച ക്വിസ് മത്സര വിജയികൾക്കുള്ള സർട്ടിഫിക്കറ്റ് വിതരണം ഇന്ന് നടക്കും. തോന്നയ്ക്കൽ എ ജെ കോളേജ് ഓഫ് സയൻസ് ആന്റ് ടെക്നോളജിയിൽ നടക്കുന്ന ചടങ്ങിൽ കേന്ദ്ര സഹമന്ത്രി വി. മുരളീധരൻ വിജയികൾക്കുള്ള സർട്ടിഫിക്കറ്റ് വിതരണവും മൻ കി ബാത്ത് രണ്ടാം ഘട്ട മത്സരത്തിന്റെ പ്രഖ്യാപനവും നടത്തും.

മുനമ്പം -മൃതദേഹം

കഴിഞ്ഞദിവസം മുനമ്പത്തിന് സമീപം മത്സ്യബന്ധന ബോട്ട് മുങ്ങി കടലിൽ കാണാതായ നാലുപേരിൽ ഒരാളുടെ മൃതദേഹം കിട്ടി. മാലിഷ്യം സ്വദേശി ശരത് എന്ന യുവാവിന്റെ മൃതദേഹമാണ് കിട്ടിയതെന്ന് പോലീസ് അറിയിച്ചു. മറ്റു മൂന്നുപേർക്കുള്ള തെരച്ചിൽ തുടരുന്നു.

ചാലിയാർ റിവർ പാഡിൽ (ഇൻട്രോ)

ഏഷ്യയിലെ രണ്ടാമത്തെ ദീർഘദൂര കയാക്കിങ് യാത്ര ചാലിയാർ റിവർ പാഡിലിന് നിലമ്പൂരിൽ തുടക്കമായി. വിവിധ തരം കയാക്കുകളിലും സ്റ്റാൻഡ് അപ്പ് പാഡിലിലും പായ് വഞ്ചിയിലും ചുരുളൻ വള്ളത്തിലുമായാണ് യാത്ര. നിലമ്പൂർ നഗരസഭാ അഡ്യക്ഷൻ മാട്ടുമ്മൽ സലീം പരിപാടി ഉദ്ഘാടനം ചെയ്തു. നാളെ കോഴിക്കോട് നടക്കുന്ന സമാപന ചടങ്ങ് ടൂറിസം മന്ത്രി പി എ മുഹമ്മദ് റിയാസ് ഉദ്ഘാടനം ചെയ്യും.

വിശദാംശങ്ങളുമായി ആകാശവാണി മലപ്പുറം ജില്ലാ പ്രതിനിധി സുരേഷ് ബാബു...
(വോയിസ്.....)

ഹെഡ് ലൈൻ 5

ചാമ്പ്യൻസ് ബോട്ട് ലീഗ്

കോട്ടയത്ത് താഴത്തങ്ങാടി ചാമ്പ്യൻസ് ബോട്ട് ലീഗ് ഇന്ന് നടക്കും. ഉച്ചകഴിഞ്ഞ് രണ്ടിന് മന്ത്രി വി.എൻ. വാസവൻ ഉദ്ഘാടനം ചെയ്യും. തിരുവഞ്ചൂർ രാധാകൃഷ്ണൻ

എം.എൽ.എ. അധ്യക്ഷത വഹിക്കും. നഗരസഭാധ്യക്ഷ ബിൻസി സെബാസ്റ്റ്യൻ ജലഘോഷയാത്രയുടെ ഫ്ളാഗ് ഓഫ് നിർവഹിക്കും. ഒമ്പതു ചുണ്ടൻ വള്ളങ്ങളാണ് ചാമ്പ്യൻസ് ബോട്ട് ലീഗിൽ മത്സരിക്കുക. ഉച്ചകഴിഞ്ഞ് മൂന്നു മുതലാണ് മത്സരങ്ങൾ.

ഹെഡ് ലൈൻ 6

ഐ എസ് എൽ

ISL ഫുട്ബോളിൽ ഇന്ന് രണ്ട് മത്സരങ്ങൾ. വൈകിട്ട് അഞ്ചരയ്ക്ക് ഗോവ ഓഡീഷയെയും രാത്രി എട്ടിന് ചെന്നൈയിൽ എഫ്.സി - മോഹൻ ബഗാനെയും നേരിടും.

ക്രിക്കറ്റ്

ഐ സി സി ലോകകപ്പ് ഏകദിന ക്രിക്കറ്റിൽ ഇന്നത്തെ ആദ്യ മത്സരത്തിൽ അഫ്ഗാനിസ്ഥാൻ ബംഗ്ലാദേശിനെ നേരിടുന്നു. ടോസ് നഷ്ടപ്പെട്ട് ബാറ്റിംഗിനിറങ്ങിയ ബംഗ്ലാദേശ് ഒടുവിൽ റിപ്പോർട്ട് കിട്ടുമ്പോൾ 27.5 ഓവറിൽ 4വിക്കറ്റ് നഷ്ടത്തിൽ 121 റൺസ് എന്ന നിലയിലാണ്. ഉച്ചയ്ക്ക് രണ്ടിന് നടക്കുന്ന മത്സരത്തിൽ ദക്ഷിണാഫ്രിക്ക ശ്രീലങ്കയുമായി ഏറ്റുമുട്ടും. ഇന്ത്യയുടെ ആദ്യ മത്സരം നാളെ ഓസ്ട്രേലിയയ്ക്കെതിരെയായിരിക്കും.

ജലവിതരണം മുടങ്ങും

അരുവിക്കരയിൽ നിന്നും മൺവിള ടാങ്കിലേക്കുള്ള വാട്ടർ അതോറിറ്റിയുടെ ശുദ്ധജല വിതരണ ലൈനിൽ അടിയന്തര അറ്റകുറ്റപ്പണികൾ നടക്കുന്നതിനാൽ നാളെ വൈകുന്നേരം 5 മണി വരെ തിരുവനന്തപുരം

നഗരത്തിന്റെ വിവിധ ഇടങ്ങളിൽ ജലവിതരണം തടസ്സപ്പെടും.

അദാലത്ത്

കൊല്ലം ജില്ലയിൽ സഹകരണ ബാങ്ക് നിക്ഷേപ തട്ടിപ്പുകളിൽ ഇരയായ സഹകാരികളുടെ പരാതികൾ ബി.ജെ പി സംസ്ഥാന അഭ്യക്ഷൻ കെ.സുരേന്ദ്രൻ നേരിട്ട് സ്വീകരിക്കുന്ന സഹകരണ സംരക്ഷണ അദാലത്ത് ഇന്ന് വൈകിട്ട് കൊട്ടാരക്കര താമരക്കുടിയിൽ നടക്കും.

പരിശോധന- ന്യൂസ് ക്ലിക്ക് കേസ്

ഡൽഹി കേന്ദ്രീകരിച്ച് പ്രവർത്തിച്ച ഓൺലൈൻ മാധ്യമ പോർട്ടലായ ന്യൂസ് ക്ലിക്ക് നെതിരെ ചൈനാ അനുകൂല പ്രചാരണത്തിന് വിദേശ സഹായം കൈപ്പറ്റിയെന്ന കേസിൽ പത്തനംതിട്ടയിലും റെയ്ഡ്. ന്യൂസ് ക്ലിക്ക് ലെ മുൻജീവനക്കാരിയും പത്തനംതിട്ട കൊടുമൺ സ്വദേശിയുമായ അനുഷ പോളിന്റെ വീട്ടിലാണ് ഇന്നലെ വൈകുന്നേരം ഡൽഹി പൊലീസ് പരിശോധന-യ്ക്കെത്തിയത്.
